



**“Taht il-ħarsien tiegħek nistkennu,
Omm Qaddisa ta’ Alla”**

**Talba tal-Papa Franġisku
lill-Vergni Mqaddsa Marija
f’dan iż-żmien tal-pandemija Covid-19**

Fil-qagħda ta’ bhalissa, mimlija tbatija u wġigh li qed jifnu lid-dinja kollha, lejnk induru, Omm Alla u Omm tagħna, u nfittxu l-kenn taht il-ħarsien tiegħek.

O Vergni Marija, dawwar lejna dawk l-ghajnejn tiegħek tal-ħniena f’din il-pandemija tal-Coronavirus, u farrag lil dawk li jhossuhom imfarrka u qed jolfqu minħabba fl-għeżież tagħhom mejtin, xi drabi midfuna b’mod li jhalli ġerhat miftuha fir-ruħ tagħhom. Wieżen lil dawk li huma mhassbin għall-persuni morda li, biex ma jirriskjawnx li jittieghdu, ma jistgħux ikunu qrib tagħhom. Imla bil-fiduċja lil min jinsab anzjuż għall-futur incert u għall-konsegwenzi fuq l-ekonomija u fuq ix-xogħol tiegħu.


Omm Alla u Omm tagħna, itlob għalina quddiem Alla, Missier il-ħniena, biex din il-prova iebes tintemm ħa nerġghu naraw ix-xefaq tat-tama u tas-sliem. Bħal f’Kana, indaħal int quddiem l-Iben Divin tiegħek, u itolbu jrodd farag lill-familji tal-morda u tal-vittmi u jifthilhom qlubhom għall-fiduċja.

- Żomm idejki fuq it-tobba, l-infermiera, il-haddiema fl-isptarijiet, u l-voluntiera li f’din l-emerġenza jinsabu fuq quddiemnett u qed iqiegħdu ħajjithom f’riskju biex isalvaw ħajjiet oħra. Sieheb int it-taħbit erojku tagħhom u aġħtihom qawwa, tjebeja u saħħa.
- Kun qrib ta’ dawk li lejl u nhar jassistu lill-morda, kif ukoll tas-sacerdoti li qed ifittxu li jgħinu u jwieżnu lil kulhadd b’attenzjoni pastorali u heġġa evangelika.
- Dawwal l-imħuħ tax-xjenzisti biex isibu soluzzjonijiet ġusti halli tingheleb dil-marda.
- Ghin lill-Mexxejja tan-Nazzjonijiet, biex iħabirku b’għerf, għozza u ġenerozità, u jagħtu l-ghajnnuna lil dawk li m’ghandhomx il-mehtieg biex jgħixu, jippjanaw soluzzjonijiet soċjali u ekonomiċi b’viżjoni fit-tul u bi spirtu ta’ solidarjetà.

Maħbuba Omm tagħna, seddaq fid-dinja kollha s-sens ta’ appartenenza għal familja waħda kbira, fl-għarfien tar-rabta li xxierrek lil kulhadd, biex bi spirtu ta’ aħwa u ta’ solidarjetà nagħtu l-ghajnnuna tagħna f’tant sitwazzjonijiet ta’ faqar u ta’ miżerja. Heġġigna biex inżommu shaħ fil-fidi, nipperseveraw fil-qadi, u ma nehdeu qatt nitolbu.

O Marija, Farag tal-imġarrbin, haddan miegħek lil uliedek kollha tturufnati u itlob lil Alla biex ma jdumx ma jerfa’ d-driegħ setgħan tiegħu u jehlisna minn din l-epidemija terribbli, biex hekk il-ħajja tista’ terġa’ lura b’serenità għar-ritmu normali tagħha.

Fik nafdaw, int li bid-dija tiegħek iddawwal il-mixja tagħna bħala sinjal ta’ salvazzjoni u ta’ tama, o ħanina, o pija, o ħelwa Vergni Marija. Ammen.



**PARROĊĊA TA’ ĦAL SAFI
KONVERŻJONI
TA’ SAN PAWL**

Tel: 21 649 223



Messaġġ tal-Kappillan

**MHUX NEVITAW IL-PROBLEMI,
IMMA LI NILQGHU HOM
BĦALA SFIDI LI JKABBRUNA**

Ma nafx eżatt għaliex imma, dan iż-żmien partikulari li qed ngħixu fih minħabba l-COVID-19, bir-restrizzjonijiet, il-limitazzjonijiet u d-diffikultajiet kollha li fih, fakkarni fi ktieb ta’ Jim Stovall li saħansitra inhadem ukoll film: ‘The Ultimate Gift’, u li fir-Randan tal-2018 konna rriflettejna fuqu fis-Seminar li għamilna għall-Koppji Miżżewġa.

**Fhiex jikkonsisti l-Ktieb jew Film
‘The Ultimate Gift’**

L-istorja tibda mill-funeral ta’ Red Stevens, billjunarju li kellu familja mdaqqa – b’karattri ikkulluriti sew – u fosthom neputi, Jason Stevens, żagħżuġ ta’ ċertu età, orfni minn missieru sa’ minn età żgħira, u b’ommu aktar ma tagħtix każu milli tiehu ħsiebu, u li għalhekk kien qed jispicċa jgħix f’ħajja ta’ ċertu lussu, iżda żgur bla ebda prinċipju u motivazzjoni. Dan tal-aħħar jasal għad-difna fl-aħħar mumentu u bi storbu shiħ li ġibed l-attenzjoni mhux hażin għar-rispett nieqes aktar milli muri li jiġi pprezentat bih.

Wara dan il-mument il-membri tal-familja jerġġu jiltaqġu minħabba l-qari u l-eżekuzzjoni tat-testment, u Jason ukoll jiġi msejjah jattendi, fl-assenza ta’ missieru li kien miet diversi snin qabel. Hu jerga’ jasal tard għal-laqgħa, prattikament x’hin kull membru tal-familja jkun ħiereġ deluż u rrabjat li tant ġid ma setax jiġi ikkontrollat minnhom, u hekk jahsiba għandux jitlaq hu wkoll.

Imma fuq kelma ta’ ommu jibqa’ u x’hin jidhol quddiem Mr Hamilton, l-eżekutor tat-testment u ħabib tal-qalb ta’ Red, isir jaf b’*The Ultimate Gift* li kellu jingħatalu wara serje ta’ *Gifts* li Jason innifsu kellu jitgħalliem jakkwista jekk joqgħod għal dak li n-nannu Red kien ser jisfidah għalihom permezz ta’ *video clips* u xi ittri, b’kundizzjonijiet partikulari, li kien rrekordja jew kitiblu qabel mewtu, għax fih kien jara lil xi hadd speċjali li qatt ma tah l-opportunità li jsir jafu sew u li jhallih iħobbu kif dejjem xtaq.

U Jason, b’xi mod, wera f’fit interess u hekk daħal għal din l-avventura ta’ doni, għall-bidu mingħajr l-ebda idea li ta’ paċenzja u lanqas ta’ x’kien hemm lest għalih. Biss b’din l-avventura kien konvint li seta’ jasal jakkwista l-aħħar rigal, li għalih kien biss il-wirt enormi imħolli minn nannuh.

**Il-Tixbieha tal-Ferħ tal-Għasfur
li jissielet biex joħroġ mill-bajda**

F’mument minnhom, Red Stevens jgħid hekk: *“Wieħed mill-akbar żbalji f’ħajti kien li ngħatti tant persuni, inkluż lilek, mill-problemi tal-ħajja. Minħabba interess żejjed li jien deherli li hu għall-ġid tiegħek, jien spicċajt nehhejt l-abilità tiegħek biex tiffaċċja u teħodha kif xieraq mal-problemi tal-ħajja billi għamilt minn kollox biex inwarrabhomlok mill-ambjent tiegħek.”*

F'kaz li jaghtuna d-Direttiva li nistgħu niċcelebraw l-Attivitajiet Religjużi

Għaldaqstant Red ra li lil Jason jitneħhielu dak kollu li kellu mill-ġid materjali: affarijiet u flus, sabiex ikun jista' jgħallmu li li wiehed jissielet fil-ħajja huwa importanti, anzi meħtieġ biex ikun jista' jimxi 'l quddiem u jikber, l-aktar billi jirrealizza li madwaru hemm nies li qed jiffaċċjaw problemi wisq akbar minn tiegħu, u li b'ċertu esperjenza kienu qed jiksbu ħiliet li jgħinuhom jirbhu u jimxu 'il quddiem. Il-ħsieb tan-nannu huwa rifless bl-aktar mod qawwi f'din it-tixbieha:

"Għasfur irid jagħmel l-almu tiegħu biex johroġ mill-bajda. Xi ħadd b'intenzjoni tajba jista' jneħhi l-qoxra tal-bajda biex il-ferħ tal-għasfur ikun jista' jehles u johroġ biex jiffaċċja l-ħajja. Il-persuna tista' timxi 'l hemm u tħossha hienja għax fl-opinjoni tagħha tkun għamlet servizz utli ferm lill-għasfur, meta fil-fatt ikun halla lill-għasfur f'kundizzjoni żvantaġġjata għax nieqes mill-abilità li jgħix fl-ambjent proprju tiegħu. Hekk minflok għen lill-għasfur, il-persuna spiċċat kisritu. Hi biss kwistjoni ta' żmien sakemm xi ħaġa mill-ambjent naturali tal-għasfur tqum u tattakkah, u l-għasfur min-naħa tiegħu ma jkollu l-ebda abilità li jiffaċċja l-problema li suppost tgħinnu jikber aktar milli tfarrku. ... Jekk aħna ma jkollniex il-possibiltà li neħduha ma' problemi żgħar, aħna niġu mfarrka u meqruda minn dawk ħarira akbar. Meta aħna nkunu kapaċi nifhmu dan, aħna nkunu nistgħu ngħixu ħajjitna b'mod li mhux nevitaw il-problemi, imma li nilqgħuhom bħala sfidi li jgawwuna b'tali mod li nsiru rebbieħa fil-futur."

Il-COVID-19 u b'liema mod ser ngħixu 'il quddiem

Ilkoll naqblu li dawn il-mumentu bir-restrizzjonijiet u d-diffikultajiet li qed ikollna niffaċċjaw, jistgħu iservu bħala mumentu speċjali wkoll biex nevalwaw lilna nfunna, it-tamiet u l-għażliet prijoritarji u ta' valur għal ħajjitna, halli nibnu futur aħjar. U t-tixbieha tal-għasfur li Red offrilna hija tixbieha ferm utli għalina sabiex nagħrfu li din il-problema għandna nilqgħuha bħala sfida li tgħinna naraw kif inħarsu u ngħixu bħala don dawn l-aspetti

hekk importanti f'ħajjitna, liema aspetti kienu d-doni li n-nannu Red ra kif għamel biex Jason ikun jista' jakkwista: (1) Ix-Xogħol; (2) Il-Valur tal-Flus; (3) Il-Ħbieb; (4) Il-Problemi; (5) Il-Familja; (6) It-Tagħlim; (7) Id-Dahk; (8) Il-Ħolm; (9) Il-Ġenerożità; (10) Il-Gratitudni; (11) Jum "Perfett"; u (12) L-Imħabba.

Fil-proċess li jikseb dawn id-doni, Jason jitgħallm li *"l-ħajja li tinghex fil-milja tagħha hija l-aqwa u l-aħħar don innifsu."* Hekk Jason kiseb il-qawwa tarrieda u r-riżorsi biex imexxi ħajja bis-sens u li jgħaddi l-għarfien u l-għerf miksub minnu lil persuni ohra fil-bżonn ta' ispirazzjoni u jara kif il-ġid kollu, spiritwali u materjali, ikun ta' ġid fl-oqsma tas-saħħa, tal-edukazzjoni, tal-karità, eċċ..

U aħna, bħala ċittadini Maltin, Ewropej, Dinjija, u fuq kollox bħala Nsara, lesti li nħallu dan iż-żmien partikulari tal-Għid bid-don qawwi ta' Kristu Rxoxt, hekk uniku għal ħajjitna, iservina ta' proċess li fiha, donnu bħal Jason, naslu li niskopru d-doni hekk essenzjali għal ħajjitna li jgħinuna ngħixu bis-sens u farmonija shiha ma' xulxin, f'relazzjonijiet b'saħħithom u f'sikkithom, bħala aħwa u wlied l-istess Missier?

Ejjew niftakru:

"Kif ħabbni Missieri, hekk ħabbejtkom jiena. Ibgħu fl-imħabba tiegħi. ... Ghedtilkom dan biex il-ferħ tiegħi jkun fikom, u biex il-ferħ tagħkom ikun shih. Dan hu l-kmandament tiegħi: li thobbu lil xulxin kif ħabbejtkom jien. Ħadd ma għandu mħabba akbar minn din: li wiehed jagħti ħajtu għal ħbiebu. ... Sejjatilkom ħbieb, għaliex kulma smajt minghand Missieri jiena għarraftulkom."

[Ġw. 15: 9.11-13.15b]



The Ultimate Gift

Il-Ġimgha 1 ta' Mejju

S. Ġużepp Haddiem - L-Ewwel Ġimgha tax-xahar
Fis-6:30pm - Quddiesa
Fis-7:00pm - Adorazzjoni

Il-Ħadd 3 ta' Mejju

Ir-Raba' Ħadd tal-Għid - Jum il-Vokazzjonijiet

Il-Ħamis 7 ta' Mejju

Fis-6:30pm - Quddiesa animata mill-membri tal-oqsma tal-MUSEUM fil-parroċċa tagħna b'rabta mal-Festa ta' **San Ġorġ Preca**.

Il-Ġimgha 8 ta' Mejju

Tifkira tal-Madonna ta' Pompej

Fil-11:15am - Rużarju
Fil-11:30am - Quddiesa,
li tagħlaq bis-Supplika lill-Madonna
u tingħata il-Barka Sagramentali

Is-Sibt 9 ta' Mejju

Festa ta' San Ġorġ Preca

Il-Ħadd 10 ta' Mejju

Il-Ħames Ħadd tal-Għid - Jum l-Omm

Fis-6:00pm - Quddiesa fiċ-Ċimiterju
(u mhux fil-knisja parrokkjali)

Il-Ħadd 17 ta' Mejju

Is-Sitt Ħadd tal-Għid

Il-Ħadd 24 ta' Mejju

It-Tluġ tal-Mulej fis-Sema - Lapsi

Jum Dinji tal-Mezzi tal-Komunikazzjoni Soċjali.
Fid-9:00am - Quddiesa li fiha jiġu pprezentati dawk li ser jagħmlu l-Griżma tal-Isqof.



Dahlu fil-Ħajja ta' Dejjem

Joseph Gatt
Jacqueline Mary Cachia
Gregory (K/a Gori) Farrugia

Nitolbu għalihom

